

॥ ಶ್ರೀ ದಾಶರಥ್ಯಷ್ಟಕಮ್ ॥

ಕ್ಷೀರಸಾಗರವಾರಿಮಧ್ಯಮಹಾಹಿಭೋಗನಿವಾಸಿನಂ
ನಾರದಾದಿಮುನೀಂದ್ರವಂದಿತಚಾರುಪಾದಸರೋರುಹಮ್ |
ವಾರಿಜಾಮಲಪತ್ರಲೋಚನಮಬ್ಧಿಜಾರಮಣಂ ವಿಭುಂ
ನಾರಸಿಂಹತನುಂ ಹರಿಂ ಪ್ರಣಮಾಮಿ ದಾಶರಥಿಂ ಸದಾ || ೧ ||

ಪಾಕಶಾಸನವಂದಿತಾಮಲಪಾದಯುಗ್ಮಸರೋರುಹಂ
ಶೋಕನಾಶನಮೀಶಮೀಶಮಶೇಷದೋಷವಿವರ್ಜಿತಮ್ |
ಲೋಕಸಂಭವಸಂಹೃತಿಸ್ಥಿತಿಹೇತುಭೂತಗುಣೋದಯಂ
ನಾಕವಾಸಿಜನಪ್ರಿಯಂ ಪ್ರಣಮಾಮಿ ದಾಶರಥಿಂ ಸದಾ || ೨ ||

ಅಂಡಜಾಧಿಪವಾಹನಂ ಶಶಿಮಂಡಲಾಭಮುಖಂ ಮಹಾ-
ದಂಡಕಾವನಸೇವಿತಂ ವರಕುಂಡಲಾಂಗದಭೂಷಣಮ್ |
ಚಂಡವಿಕ್ರಮಖಂಡಿತಾಸುರಮಂಡಲಂ ಮಧುಸೂದನಂ
ಪಾಂಡವಪ್ರಿಯಸಾರಥಿಂ ಪ್ರಣಮಾಮಿ ದಾಶರಥಿಂ ಸದಾ || ೩ ||

ತರ್ಕನಿಶ್ಚಿತಚಿತ್ತವೃತ್ತಿಭಿರಪ್ರತರ್ಕ್ಯಗುಣೋದಯಂ
ಶಕ್ರವರ್ಗವಿದಾರಣಂ ಧೃತಚಕ್ರಮಕ್ರಮವರ್ಜಿತಮ್ |
ಅರ್ಕಮಂಡಲಮಧ್ಯವರ್ತಿನಮಕ್ಷಯಂ ಪುರುಷೋತ್ತಮಂ
ಶುಕ್ರನೇತ್ರಹರಂ ಹರಿಂ ಪ್ರಣಮಾಮಿ ದಾಶರಥಿಂ ಸದಾ || ೪ ||

ಬಾಲಕೇಲಿಮಶೇಷದಾನವನಾಶನಂ ಪ್ರಣವಾತ್ಮಕಂ
ಸ್ಥೂಲಸೂಕ್ಷ್ಮತನುಂ ವಿಭುಂ ಗುಣಕಾರಣಾತ್ಮಗುಣೋದಯಮ್ |
ಲೀಲಯಾ ಧೃತಭೂಧರಂ ಪರಿಪಾಲಿತಾಖಿಲಗೋಕುಲಂ
ನೀಲಕುಂಚಿತಮೂರ್ಧಜಂ ಪ್ರಣಮಾಮಿ ದಾಶರಥಿಂ ಸದಾ || ೫ ||

ಮಂದರಾಚಲಧಾರಿಣಂ ದಶಕಂಧರಾದಿವಿನಾಶನಂ
ನಂದನಾಂಗಮುಮಾಪತೇಃ ಪ್ರಿಯಮಿಂದಿರಾವರಮಚ್ಯುತಮ್ |
ಕಂಜಜಾಸನಸೇವಿತಂ ಸುರವೃಂದವಂದಿತವಿಗ್ರಹಂ

ನಂದಗೋಪಸುತಂ ಹರಿಂ ಪ್ರಣಮಾಮಿ ದಾಶರಥಿಂ ಸದಾ || ೬ ||

ಕಂಸಮುಷ್ಟಿಕದುಷ್ಟಧೇನುಕಪೂತನಾದಿವಿನಾಶನಂ
ಹಂಸಕೇಶಿನಿಷೂದನಂ ದಮಘೋಷಸೂನುವಿದಾರಣಮ್ |
ಅಂಸಮಧ್ಯಲಸನ್ಮಹಾಮಣಿಕೌಸ್ತುಭಾದಿವಿರಾಜಿತಂ
ಹಿಂಸಕಾಸುರಭೇದಕಂ ಪ್ರಣಮಾಮಿ ದಾಶರಥಿಂ ಸದಾ || ೭ ||

ಗೋಪಿಮಂಡಲಮಧ್ಯಗಂ ಸುರವೈರಿಮಂಡಲದಾರಿಣಂ
ಪಾಂಡವಪ್ರಿಯಮಿಂದ್ರಪೂರ್ವಸುರೌಘವಂದ್ಯಪದಾಂಬುಜಮ್ |
ಇಂದಿರಾರಮಣಂ ಗುಣಾರಣವಮಂಬುಜಾಕ್ಷಮಮಾನುಷಂ
ನಾರಸಿಂಹತನುಂ ಹರಿಂ ಪ್ರಣಮಾಮಿ ದಾಶರಥಿಂ ಸದಾ || ೮ ||

ಭಕ್ತಿಪೂರ್ವಕಮೇತದಷ್ಟಕಮಿಷ್ಟಸಿದ್ಧಿದಮಾದರಾದ್
ಯಸ್ತು ಕೀರ್ತಯತೇ ಶೃಣೋತ್ಯಖಿಲಾಪದರ್ಥವತಾರಕಮ್ |
ಸರ್ವದೇವವರಾರ್ಚಿತಂ ನೃಹರೇಃ ಪದಂ ಪರಮಕ್ಷಯಂ
ಯಾತಿ ದಾಶರಥೇರನುಗ್ರಹವಿಗ್ರಹೋಽಖಿಲವಲ್ಲಭಃ || ೯ ||

|| ಇತಿ ಶ್ರೀಶ್ರೀವಿಕ್ರಮಪಂಡಿತಾಚಾರ್ಯಸುತ ನಾರಾಯಣಪಂಡಿತಾಚಾರ್ಯ ವಿರಚಿತಂ
ಶ್ರೀದಾಶರಥ್ಯಷ್ಟಕಮ್ ||